

## రంగడికి నవ్వొచ్చింది

నన్ను నా పత్రికా సంపాదకుడు దిబ్బ రాష్ట్రం వెళ్ళి స్వయంగా పరిస్థితులు చూసి అక్కడి విషయాలు గురించి, విద్యా విధానం గురించి ఒక వ్యాసం వ్రాసిమ్మన్నాడు. నేను సిగరెట్టు పెట్టెలు, అగ్గిపెట్టెలు, పెన్సిళ్ళు, బ్లెడులే కాకుండా ఒక టేప్ రికార్డర్ కూడా సర్దుకొని తీసుకువెళ్ళాను దిబ్బ రాష్ట్రానికి. ఇక్కడ కొంత కాలాన్ని ఖర్చు వ్రాసి పత్రికలో కాలాన్ని అచ్చు వేయాలి.

వోటర్లుండేది పాకలలో కనక అక్కడుండేవాళ్ళని “మీ రాష్ట్రంలో ప్రజాస్వామ్యం వుందనుకుంటున్నారా?” అని అడిగాను.

“లేకపోవడం ఏటండి! మా సెడ్ల బాగా వుంది. అయిదేళ్ళకోసారి ఎన్నికలవుతుండాయా! అప్పుడు మా సేతుల్లో అయిదో పదో పెడ్తున్నారా!” అన్నాడొకడు. రికార్డ్ చేశాను, సంపాదకుడు నన్ను కొట్టిపారెయ్యడానికి వీల్లేకుండా.

“ముఖ్యమంత్రి గురించి మీ అభిప్రాయం ఏమిటి?”

“నాన్నగోరి గురించా! ఆయన తండ్రిరిలాంటోరు. మేం అవసరానికి ‘నాన్నగోరూ!’ అని పిలుస్తే ఆయన ‘ఓయ్!’ అని పలుకుతాడు-” ఇలా సమాధానం చెప్పున్న మనిషి మరోడ్ని నోరిప్పనీ లేదు. ఆ మరోడు ‘నోరిప్పుతే అంతా సారా కంపు’ అన్నాడితడు నా కనుమానం రాకుండా.

ఆ తరువాత విద్యార్థి నాయకుడిని కలుసుకుని, “మీ నాన్నగారు విద్య గురించి శ్రద్ధ తీసుకుంటారా?” అని అడిగాను.

“ఇంట్లో నాన్నగారు తీసుకోరు. అయితే, ముఖ్యమంత్రి ఫాదర్ విపరీతంగా తీసుకుంటారు. ఆయన, ఉద్యోగాలకి-డిగ్రీలకి, ఉద్యోగాలకి-అధికారానికి వున్న కనెక్షన్స్, చాలా బాగా అర్థం చేసుకున్నారు. ఎడ్యుకేషన్ కంకరెంటు సెబ్జెక్ట్ అయినా సెంటర్ వద్దన్నా నాలుగు యూనివర్సిటీలు పెట్టారు. ‘నా కొడుకులు ముష్టాళ్ళు కారు; విద్యని అర్థించడానికి. చదువుని కొంటారు, మహారాజు బిడ్డల్లా!’ అంటూ బోలెడు కాలేజీలు పెట్టుకోడానికి, విశ్వ విద్యాలయాలకి పెద్ద మనసుతో అనుమతిచ్చారు. అప్పటి నుంచి విద్య వంద కాలేజీలు, లక్ష సీట్లుగా వర్ధిల్లుతోంది” అని చెప్పాడతను.

విశ్వ విద్యాలయాల కులపతుల గురించి తెలుసుకుందాం అని కులపెద్దల దగ్గరకు వెళ్ళాను.

“ముఖ్యమంత్రికి ప్రాంతీయ పక్షపాతం, కుల పక్షపాతం వున్నాయా?” అని అడిగాను.

“ఛీ! ఛీ! దేవుడికైనా ఇంద్రుడి మీద, అర్జునుడి మీద పచ్చపాతం వుంటాది గాని ఈయన కుండదు. ఆయన తలనుకుంటే తన కులపోళ్ళలోనే వాయిస్సున్నోళ్ళకి ఛాన్సు ఇచ్చుండును. ఆయన అల్లా కాకుండా వాయిస్పాన్సులు నాలుగు కులాల వాళ్ళకి పచ్చపాత రహితంగా పంచి పెట్టాడు” అని చెప్పారు.

ఇంకొక్క అనుమానం మిగిలిపోయింది నాకు. అందుకని ఒక భాషావేత్తని పట్టుకొని “మీ రాష్ట్రాని కీపేరు ఎల్లా వచ్చింది?” అని అడిగాను.

“ఈ రాష్ట్రం పేరు మొదట్లో దివిసీమ, అయితే, సింధు జనాలకి పార్శ్వల వల్ల హిందువులని పేరు వచ్చినట్టుగా ఈ పేరు మాకు బంగ దేశీయులవల్ల వచ్చింది. కొన్ని తరాల వెనుక వీధులలో రత్నరాసులు పోసుండేవి ఇక్కడ. అవి చూడడానికి వచ్చిన బంగ దేశీయులు కొందరు తమ పుస్తకాలలో ‘దిబి దేశంలో ప్రజలు రత్నాల్ని వీధులలో పారబోసి, రాళ్ళని ఉన్నతాసనాలెక్కించి పూజిస్తారు’ అని రాశారు. అదే వాడుకలోకి వచ్చింది. దివిసీమ దిబి దేశం అయి కూర్చుంది. ఆ పేరు ప్రాకృతుల నోళ్ళలో పడి దిబ్బ దేశం అన్న వికృత నామం ధరించింది. రాష్ట్రానికి తీరాన్న ఇసుక దిబ్బలు, రాష్ట్రం మధ్యలో ఎర్రమట్టి దిబ్బలు వుండడం చేత ఈ సీమకు దిబ్బ రాష్ట్రం అని పేరొచ్చిందని సాధారణంగా వినవచ్చే మాటలో సత్యం లేదు” అని ఆయన నొక్కి వక్కాణించాడు.

దిబ్బ రాష్ట్రంలో పని ముగించుకుని అలసట తీర్చుకునేందుకు ఒక బార్లోకెళ్ళి కూర్చుని బీర్ తాగుతున్నాను. పక్క టేబుల్ నుంచి, “రంగడికి నవ్వొచ్చింది” అన్న మాటలు, ఆ పైన బారంతా నిండిన నిండైన నవ్వు వినిపించాయి.

“ధన్యులం” అన్నారు మిగిలిన మూడు కుర్చీల నిండుగా వున్న పెద్ద మనుష్యులు. రంగడి నవ్వుకి, దిబ్బ రాష్ట్రానికి సంబంధం వుండదనుకుని నేను వారిని ఏమీ ప్రశ్నించలేదు టేపు రికార్డరున్నా.

ఆ పైన శ్రమించి నేను తెలుసుకున్న విషయాల మీద వ్యాసం ప్రాసి సంపాదకుడిగారి కిద్దామని తీసుకు వెళ్ళాను. అప్పుడాయన పాముల ప్రాఫెసర్ గారు పంపిన పరిశోధనా వ్యాసం చదువుతున్నారు. ట్రేలో రాక్షసుల గుళ్ళ గురించి ఒక వ్యాసం, “అవి ఎలెక్ట్రాన్ల; దయ్యాలా?” అన్న మరో వ్యాసం వున్నాయి.

సంపాదకుడుగారు తలెత్తి నా వ్యాసం చేతిలోకి తీసుకుని, అక్కడా అక్కడా చదివి, “ఏమిటిది? ఏ విషయం గురించి సరిగా పరిశోధించి రాయవ్! పరిశోధనా వ్యాసాలంటే ఇల్లా వుండాలి!” అంటూ ఇందాక నేను మనవి చేసిన వ్యాసాలు చూపించారు.

“వాళ్ళు స్వంత ఖర్చుల్లో పరిశోధిస్తారు కనుక ఎక్కడ పడ్డే అక్కడ. ఎన్ని రోజులు పడ్డే

అన్ని రోజులు వుండి క్షణంగా పరిశోధిస్తారు. నాకు మీరు మూడ్రోజులకో చోట డ్యూటీ వేస్తుంటే సోమరాజుకీ, ఆయన బావగారికి తేడా తెలియని హాలంలా వుంటుంది నా పరిస్థితి” అని కొంచెం కోపంగా జవాబు చెప్పాను.

“ఈసారి సమగ్రంగా వ్యాసం రాసుకురా! ఎన్ని రోజులైనా సరే” అన్నారు సంపాదకుడు గారు.

అందుకని మరోసారి దిబ్బ రాష్ట్రానికి నా సరంజామా అంతా తీసుకువెళ్ళాను. ఈసారి చాలా పట్టుదల మీద వెళ్ళాను. నా చెవిన పడ్డ ఏ మాటనూ అశ్రద్ధ చేయదల్చుకోలేదు. ఆఖరికి రంగడి నవ్వులను, సుబ్బమ్మ ఏడుపులను కూడా శ్రద్ధగా ఇన్వెస్టిగేట్ చేయాలను కున్నాను.

దిబ్బ రాష్ట్రంలో చెవులు ఒగ్గి, కళ్ళు తెరుచుకుని, నోరు వీలైనంత మూసుకుని తిరుగ సాగాను. అతి సన్నిహితులు మాట్లాడుకునేటప్పుడు వారి మాటల్లో దిబ్బ భాగోతం అన్న మాట దొర్లడం, అది దొర్లినప్పుడు వాళ్ళ గొంతుకలు తగ్గించి మాట్లాడుకోవడం విన్నాను, గమనించాను. వెంటనే “ఏమిటి అంటున్నారు?” అని వెళ్ళి అడిగాను. వాళ్ళు తాము ఏమీ అనడం లేదని బుకాయించారు. అందులో ఒక యువకుడు మాత్రం అందరు వెళ్ళిపోయే వరకు ఆగి, “దిబ్బ భాగవతం గురించి మాట్లాడుకుంటున్నాం” అని ఒప్పుకున్నాడు. “అది నాన్నగారు, తదితరులు ఆ రాష్ట్రంలో ఆడే భాగోతం” అని వివరించాడు.

“ఉదాహరణకి?”

“మీరే తెలుసుకోండి” అంటూ ఎవరో తరుముకు వచ్చినట్టు పారిపోయాడు.

గత్యంతరం లేక ఇంతకు పూర్వం కలుసుకున్న భాషావేత్తని కలుసుకుని “ఇక్కడ ఏ భాగోతాలని దిబ్బ భాగోతాలు జాబితాలో ప్రజలు చేరుస్తారు?” అని అడిగాను.

అతను కొద్దిగా కలవరపడి “అటువంటి మాటేమీ నేను వినలేదే!” అన్నాడు.

“నేను చాలా సార్లు విన్నాను” అన్నాను. టేప్ రికార్డరు ప్లే చేసి వినిపించాను.

అతను కొద్దిగా నవ్వి “ఆ అదా! అదో అపభ్రంశపు మాట. దివి దేశ భాగాన్ని ఆనుకొని ఒక పెద్ద అఖాతం వుంది మీకు తెలుసు కదా! దాన్ని దివి భాగ అఖాతం అనేవారు. ఇక్కడి పెద్దలు ఆ అఖాతాన్ని చూసి చూసి గంభీరులైపోయారు. ఆ గంభీర ప్రవర్తనకు దివి భాగాఖాత ప్రవర్తన అన్న పేరు ఏర్పడింది. ‘దివి’ అన్న మాట దిబ్బ భాగాఖాతం అన్నది పెద్దల ప్రవర్తనకి మరో పేరైంది” అన్నాడు.

“భాగాఖాతం భాగోతం ఎల్లా అయింది?”

“ఆ మధ్య తమిళుల సాంగత్యం గౌరవప్రదమై వారి ప్రభావం ప్రబలమైంది. అప్పుడు ఉచ్చారణ మారి దిబ్బ భాగోతం అన్నమాట ప్రచారంలోకి వచ్చింది.”

అతను చెప్పిన ‘మాట పుట్టక’ నాకు సబబుగానే అనిపించింది.

ఓ నాలుగు రోజుల తరువాత బారులో కూర్చుని వుత్తినే కూర్చోడం ఎందుకని బీరు తాగుతున్నాను. అప్పుడు రంగడు చేస్తున్న విలాసం నా కంట పడింది. ఆయన పేరు రంగడని తరువాత తెల్సింది. ఏం చేస్తున్నాడంటే....

బేరరు ఓ విస్కీ సీసా తెచ్చి టేబుల్ మీద పెట్టగానే దాన్ని చేతిలోకి తీసుకున్నాడు. ఆ సీసా కింద కొట్టాడు చేత్తో. ఆ తరువాత పైన కొట్టాడు. ముక్కు దగ్గర పెట్టుకున్నాడు మూత తిప్పాడు.

“ఉహూ!” అంటూ ఆ సీసాను పక్కన పెట్టాడు.

బేరర్ మరో సీసా తెచ్చాడు. దాన్ని ఆ విధంగానే పరామర్శించి పక్కన పెట్టాడు రంగడు ఆ టేబుల్ దగ్గర కూర్చున్న మిగతా ముగ్గురు రంగడి ముఖంలోకి చూశారు.

“అసలు సరుకు కాదు” అన్నాడు రంగడు.

వాళ్ళలో పులిలా వున్న ఆయన మేనేజర్ని కేకేశాడు. అతను వచ్చాక “మేము రియల్ స్కాచ్ ఇమ్మంటే దేశవాళి ఇస్తారా?” అని కేకలు వేశాడు.

మేనేజర్ “ఇది నాటు కాదండి” అంటూ లేబుల్ చూపించాడు.

“ఆర్.ఎస్.ఎస్. అంటే ఏమిటో తెల్సా! రంగడు స్టాండర్డ్ స్పెసిఫికేషన్స్. అసలు సినలైన సరుకు వాటికి కన్ఫామ్ అవుద్ది. వైన్ టేస్టర్స్, టీ టేస్టర్స్ టేస్ట్ చేసి గాని మంచో చెడో చెప్పరు. దానికే పెద్ద జీతాలు పుచ్చుకుంటారు. నేను టేస్ట్ చెయ్యకుండా చెప్పగలను” అన్నాడు రంగడు.

“ఏటండి ఆ ఆరెస్పెన్లు” అన్నాడు పులి పక్కన కూర్చున్న నక్కలాటి అతను.

“అసలు స్కాచ్ సీసాకి మూడు చోట్ల కాచెస్ వుంటాయి. అవి వయస్సులో పిట పిట లాడుతున్న ఆడపిల్ల జాకెట్ హుక్కుల్లాంటివి. అవి రసికుడి చెయ్యి పడగానే ఫట్ ఫట్ ఫట్ అని తెగిపోతాయి. దొంగ నీళ్ళు వున్న విస్కీ సీసాలు, సరుకు లేని జాకెట్లు ఆ చప్పుళ్ళు చెయ్యవు” అని వివరించాడు రంగడు.

“మీరెల్లాగైనా ఏకాండం ముక్కలు - అదే అఖండులు సార్!” అన్నాడు నక్క.

మేనేజర్ తానే స్వయంగా వెళ్ళి మరో సీసా తీసుకువచ్చాడు. అది రంగడి టెస్టు పాస్ అయింది. అప్పుడు మేనేజర్ పాసవని రెండు సీసాలు తీసుకు వెళ్ళపోబోయాడు.

“ఉంచేయ్! మూత తిప్పేశాను. వర్జినిటీ పోయింది. నాటువే అయినా అవి నావే! ఈ రోజు లాటి సెలెబ్రేషన్స్ కు అవి పనికిరావుగాని, మామూలు రోజులలో అయితే వీటితో నేను సర్దుకొంటాను” అని వాటిని రంగడు మేనేజరు చేతుల్లోంచి లాక్కున్నాడు.

టెస్ట్ పాసైన సీసా నాలుగు గ్లాసుల్లోకి కొద్ది కొద్దిగా వంచి సోడా సీలు తెరిచాడు బేరర్.

“మనది నీట్. సోడా మేరకు విస్కీలో విస్కీయే కలుపుకుంటాను” అన్నాడు రంగడు.

దిబ్బ భాగోతం కడగంట చూడదల్చుకొని నెమ్మదిగా బీరు సిప్ చేస్తూ అక్కడ జరుగుతున్నది కొసకంట గమనిస్తూ తాగుతున్న సీసా పూర్తవగానే-

“మరోటీ తెప్పిద్దారేటి?” అని అడిగాడు పులిలాంటాయన.

“ఓ.కె.” అన్నాడు రంగడు.

మళ్ళీ మొదటి రెండు సీసాలు టెస్ట్ పాస్ అవలేదు. మూడోది అయింది. దాన్ని కూడా హెచ్చు భాగం రంగడే వూర్తి చేశాడు. రంగడు మొహం మీద చిరునవ్వు వచ్చింది.

“మీకు నవ్వొచ్చినట్టు లేదు” అన్నాడు నక్కలాంటాయన.

“అడ్డుపడింది. బయటకి రావడం లేదు, ఆ మరో సీసా తెప్పించండి వచ్చుద్దేమో చూద్దాం” అన్నాడు రంగడు.

ఈసారి తను బాటిల్స్ ఇంటికి తీసుకుపోవడానికి గాను మొదటి రెండు బాటిల్స్ ని పాస్ చెయ్యడం లేదన్న అపోహ తీసెయ్యడానికి కాబోలు మొదటి బాటిల్ నే పాస్ చేశాడు. ఎక్స్ పరిమెంటల్ పాయింట్లు మరీ కర్వు మీద పడితే బావుండదని నేను లాబ్ లో ఒకటి రెండింటిని కర్వు పక్కన పడేసి కొంత ఎర్రర్ చూపించేవాడిని చదువుకొంటున్న రోజుల్లో, ఆ నైజం ఎక్కడికి పోతుంది మనుష్యుల్లో!

మూడో సీసా పూర్తయ్యేసరికి నెమ్మదిగా స్వప్న రాగలిన నవ్వులా మొదలయ్యి ఘటోత్కచుడి నవ్వులా తేలి రంగడి నవ్వు బారంతా నిండిపోయింది.

“అమ్మయ్య మీకు నవ్వొచ్చింది. ధన్యులం!” అన్నాడు నక్క.

పులి బిల్లు పే చేశాడు. చెరో చేత్తో చెరో రెండు బాటిల్స్ తీసుకుని తడబడే అడుగుల్తో రంగడు బయటికి నడిచాడు. నేనూ బయటికి నడిచాను.

“ఏ ఇంట్లో దించమన్నారు.” అని అడిగాడు నక్క.

“మాకు నవ్వొచ్చిన పూట చిన్నింటికే వెళ్తాం. అదే మన గమ్యం” అన్నాడు.

రంగడిని ఎక్కించుకొని ఒక కారు బయల్దేరింది. అందులో నక్క వున్నాడు.

పులి మరో కారులో ఎక్కగానే ఆది స్టార్ట్ అయింది. మూడో ఆయన, “మరి నా మాటో?” అన్నాడు.

“నడిచి రా!” అన్నాడు పులి.

కారు వెళ్ళిపోయింది. ఏదో నూర్తున్న శబ్దం. అది మిగిలి పోయిన ఆయన్ దగ్గర నుంచి వస్తోంది. ఆయన్ దగ్గరకు వెళ్లి “ఎవరీ రంగడు? ఆయనకి నవ్వు రావటానికి మీరు ధన్యులవటానికి ఏమిటి సంబంధం? ఆయనకి నవ్వు రాకపోతే మునిగే మీ కొంపలేవి?” అని అడిగాను.

జవాబుగా మరింత నూరుడు శబ్దం వినిపించింది. నూరుడెక్కువై మూడో ఆయన ముఖంలో ముసలితనం వస్తోంది. అప్పుడు ఆయన నూర్తున్నవి పళ్లని, అవి అరిగిపోతున్నాయని గ్రహించాను.

“నేనడిగిన ప్రశ్నలకి జవాబు చెప్తే నేను మిమ్మల్ని ఆటోలో మీ ఇంటి దగ్గర దింపుతాను” అని ప్రలోభ పెట్టాను.

ఆయన కళ్లు మెరిసాయి. కాని మళ్ళీ ఇంతట్లో బెదురు చూపులు చూశాడు.

“భయం లేదు!” అన్నాను.

“నా పేరు బయటకు రాకూడదు” అన్నాడు.

“నాకింత వరకు మీ పేరే తెలియదు! అదెల్లా బయటికి వస్తుంది!” అని భరోసా ఇచ్చాను.

“నేనో ప్రైవేటు కళాశాల తలకాయని. విద్యార్థులు చెప్పినదానికి, మేనేజ్ మెంట్ చెప్పినదానికి తలూపడానికిగాను తలకాయ వున్నవాడెవడైనా సరే నేను చేస్తున్న ఉద్యోగానికి కనీసార్హతలు

గలవాడి కిందే లెక్క. ఏదైనా తప్పు బహిరంగమైతే దానికి తల వాచేలా తిట్లు తినడానికి కూడా ఈ తలకాయ ఉపయోగపడుతుంది.”

“సెల్ఫుసిటీ వద్దు. అసలు కథ చెప్పండి” అన్నాను.

“అదో పెద్ద విషాద గాథ”

“చెప్పండి. ప్రతీ డర్టీ డిటెయిల్, ప్రతీ స్పైసీ డిటెయిల్ చెప్పండి. నేను జర్నలిస్టుని. మీరు కథ చెప్పడానికి టైము పడుతుంది. కనుక భోంచేస్తూ చెప్పుకోదాం. బిల్లు నేనిస్తాను” అంటూ మళ్ళీ అదే బార్ అండ్ రెస్టారెంట్ లోకి దారి తీసాను.

“మీరు జర్నలిస్టు కనుక ఈ కథ మీకు తప్పకుండా చెప్తాను. న్యూస్ పేపర్లో బాగా ఏకేయండి. కానీ నా పేరు బయటికి మాత్రం రానీయకండి” అన్నాడు నాన్, మసాలా కూరతో తింటూ.

రాదని వాగ్దానం చేశాను. ఆయన చెప్పసాగడు.

దిబ్బ రాష్ట్రంలో నాలుగు యూనివర్సిటీలకి నాలుగు కులాల పెద్ద కులపతులుగా వున్నారన్న విషయం మీకు తెలిసే వుంటుంది. వాటిని జాతీయాభిమానం వల్ల ఎ, బి, సి, డి లని కాక క, కా, కీ, కీ లుగా రిఫర్ చేస్తారు. మా కళాశాల ‘కా’ విశ్వవిద్యాలయానికి అను బంధంగా వుంది. మా కులపతిని ‘కా’ కులపతి అని పిలుస్తారు. మా యూనివర్సిటీ ఎకడమిక్ బాడీస్లో అంతా కాకిగోలగ వుంటుంది. దాని అధ్యక్షుడు కనుక ఆయన్ని ‘కాకుల పతి’ అంటారన్న జోక్ వుందనుకోండి. మీరు రాయటానికి బావుంటుందని ఈ జోక్ చెప్పాను. కాకులపతిగారు నాన్నగారికి ‘కా’ వలసినవారు. కొడుకులాంటివారో, కోడుకో గూడా! నాన్నగారికి దిబ్బ రాష్ట్రం డబ్బు చదువు ‘కొనే’వారి వల్ల పై రాష్ట్రాలకి పోవటం నచ్చలేదు. అందుకని ఆయన ఉపనయనం అంటే శాసనం చేశారు. దాని ప్రకారం, కొత్త కళాశాల తెరిచే వారికి తెర (వెనుక) తెరిచే విధానం తెలియచెస్తూ బ్రహ్మోపదేశం జరిగేది. కొత్త కాలేజీలు తెరిచేవారు నాన్నగారికి, ఆయన కుటుంబానికి - అంటే ఆయన పార్టీకి గురుదక్షిణ అంటే పెద్ద దక్షిణ చెల్లించాలి. అది అవసరం. కానీ సరిపోదు. ఈ తెరిచిన కళాశాల ఏదో ఒక యూనివర్సిటీ అడ్డంలో వుండాలి కదా! వాళ్లు ఒప్పుకోవాలి. మాది ‘కా’ యూనివర్సిటీకి చెందింది. కాకులపతి ఈ కొత్త కాలేజీలకి అన్ని సదుపాయాలు వున్నాయో లేవో పరిశీలించి, వున్నాయని సర్టిఫై చెయ్యటానికి రంగారావు, గోపాలకృష్ణ అనే ఇద్దరు ప్రొఫెసర్లతో కమిటీ వేసాడు. ఈ ఇద్దర్నీ నిజానికి ‘కపి’ ఆ కమిటీలో వేయించాడు.

“కోతికి మీ యూనివర్సిటీలో ఇంత ఇన్ ఫ్ల్యుయెన్సుందా?” అని ఆశ్చరంగా అడిగాను.

“రాముల వారి దగ్గర హనుమంతుడికి లేదూ! అల్లాగే కపికి కాకులపతి దగ్గర వుంది. కపి అంటే కంట్రోలర్ ఆఫ్ ప్రైవేట్ కాలేజెస్. కపి చాలా పుటికుడు. అతను కాకులపతితో ‘మీరు చాలా గొప్పవారు, మీరు చిలాసంగా అన్నీ గమనిస్తూ ఆసింటా కూర్చోండి. నేను అన్ని తలకాయ నొప్పులు పడ్తాను’ అని చెప్పి పాట, పానం, పడతి మొదలైన విలాసాలన్నీ కాకులపతికి మప్పేడు. యూనివర్సిటీలో గుమస్తా ఉద్యోగానికి అప్లై చేసిన అమ్మాయిల్లో ఆ ఉద్యోగం చాలా

అవసరం వున్నవారు కొందరున్నారు. అందులో బాగా వున్నవారు కొద్దిమందున్నారు. వాళ్ళకి పెద్దల అవసరాలు తీర్చాలనే నిబంధన పెట్టి ఉద్యోగాలిచ్చాడు. అందులో అతి బాగా ఉన్న అమ్మాయిని కులపతికి కాన్కగా ఇచ్చి, నెక్సెట్ బెస్ట్ తను తీసుకున్నాడు. దాంతో ఒక లేడీ టైపిస్టును దగ్గరగా వుంచుకోటం స్టేటస్ సింబల్ అయింది. అల్లా అవగానే రంగారావు గోపాలకృష్ణ “మరి మాకో?” అన్నారు. గ్రామ దేవతల్ని గ్రామాల మీద పడి బతకమన్నట్టు, ‘మీరు ప్రైవేటు కాలేజీల మీద పడి బతకండి’ అన్నాడు కపి. ఆ విధంగా మేము పూల రంగడి, పాల కృష్ణుడి పాలబడ్డాం.”

“ఈ పూల రంగడు, పాల కృష్ణుడు భాగోతం ఏమిటి?” అని అడిగాను కుతూహలంగా.

“చెప్తాను” అంటూ తలకాయ చెప్పసాగాడు.

“గోపాల కృష్ణుడికి పాలంటే ఇష్టం. అందుకని పాల కృష్ణుడు అన్న పేరు తెచ్చుకున్నాడు. అతడికి వృత్తిరీత్యా, ప్రవృత్తి రీత్యా కాలుష్యం అంటే పడదు. అందుకని ఆ తాగే కాసిని డైరెక్టుగానే తాగుతాను అనేవాడు. అతనికి క్షేత్రయ్య పదాలు కంఠతా వచ్చు. అందులోని కృష్ణుడు బాలింతల పాలిండ్లతో ఏమేమి చేసేవాడో అవే తనూ చేస్తాననేవాడు. అటువంటి వెలయాళ్ళ కోసం వెతకటంలో ప్రైవేటు కళాశాల తలకాయల తలకాయలు నోళ్ళలోకి నచ్చేవి.

రంగారావుకి ఫుల్ బాటిల్ రమ్ము తాగే శక్తి వుండడం వల్ల ఫుల్ బాటిల్ రంగడు అన్న పేరు వచ్చింది. అది అందరి నోళ్ళలో పడి బాటిల్ ఖర్చయి పూల రంగడయి ఊర్కొంది.

అయితే వీళ్ళ దాహాలు క్షీర, మద్యాలకి పరిమితం కాలేదు. ధన దాహం కూడా వీళ్ళకి తగినంతగా వుంది. ‘తమకి వేలివ్పనిదే కాలేజీ వేళ్ళునదు’ అని బాహాటంగానే చెప్తారు. వీళ్ళ అల్లరి ఇంతా అంతా కాదు.

ఒక ఎయిర్పోర్ట్ కాంటీన్లో “నీరు కావాలా?” అని అడిగిన అమ్మాయితో “కొమ్మా! రమ్మా! నీ రొమ్ము నీ(య)రమ్మా!” అని తన్నులు తినబోయారు. వీళ్ళని రమ్మాయన, రొమ్మాయన అని కూడా అంటారు.

ఆ మధ్య మరి కొంత మంది టైపిస్టు అమ్మాయిలు కొత్తగా యూనివర్సిటీలో చేరారు. అప్పుడు కాకులపతి, కవులు కొత్తవాళ్ళలో బెస్టు వాళ్ళని తమ పనిలో పెట్టుకొని పాతవాళ్ళని, కొత్తవాళ్ళలో మిగిలిన వాళ్ళని కింద వాళ్ళకి రిలీజ్ చేశారు. అప్పటి నుంచి హెడ్ షిప్లతో పాటు టైపిస్టులకి కూడా రోటేషన్ సిస్టమ్ మొదలైంది. అయితే వీళ్ళందరు, పేరుకి ‘కుమారి’లు అవటం చేత, వాళ్ళు సంతానవతులు అనటానికి వీలేకపోయింది. అటువంటి వారి పట్ల పాల కృష్ణుడికి ఇంటరెస్టు లేక ఎవర్నీ కోరలేదు తన వాటాకి. పూల రంగడు అడుగగా అతని వాటాకి ‘హాసం’ అన్న అమ్మాయినిచ్చారు. అప్పటి నుంచి పూల రంగడు సంతోషంతో, “నాకు హాసం వచ్చింది” అంటూ వచ్చాడు. ఆ పైన “నాకు నవ్వొచ్చింది” అనసాగాడు సంతోషం కలిగినప్పుడల్లా. కాని త్వరలోనే తన కెంత త్వరగా నవ్వొస్తే ప్రై.క.లు • పెట్టుకొన్న వారు అంత త్వరగా ధన్యులవుతున్నారని గ్రహించి, నవ్వును త్వరగా బయటికి రానీకుండా పళ్ల బిగువున నొక్కి పెట్టడం నేర్చుకున్నాడు.

రంగడి సహవాసంలో హాసం పెగ్గుల మీద పెగ్గులు బిగించటం, పెగ్గుల మీద సిగ్గులు సడలించడం నేర్చుకుంది. ఆ విధంగా రంగడికి సీసాలు కొనాల్సిన అవసరం ఏర్పడసాగింది. శతకోటి అవసరాలకీ అనంత కోటి ఉపాయాలు. అవసరం ఏర్పడగానే అతను ఆర్.ఎస్.ఎస్.ని స్పష్టించి ప్రై.క.ల ఖర్చులో బాటిల్స్ చిన్నింటికి చేరవెయ్యటం మొదలుపెట్టాడు. మొదట్లో రంగడు మొహమాట పడ్తుంటే అతిధ్యం ఇచ్చినవారు, “మీ సంతోషమే మా సంతోషం” అన్నారొకసారి. దానికతడు “నా సంతోషం నాదే. మీది కాదు, గుర్తుంచుకోండి. నా సంతోషం మీ బాధ్యత” అన్నాడు నిర్మోహమాటంగా. అప్పటి నుంచి అంతా నిర్మోహమాటమే. తనతోపాటు ఇన్స్పెక్షన్ కి హాసాన్ని తీసుకు వెళ్లి గెస్టు హౌస్ లో దించేవాడు.

“కొద్ది నెలల క్రితం మా కళాశాలకి వచ్చారు రంగడు, అతని నవ్వును. ఆమె తనకి పంపే భోజనంలో పాటు నిమ్మకాయ బద్దలు పంపమని చెప్పమని రంగడితో చెప్పిందని మాతో చెప్పాడు. కాని మేము మర్చిపోయి పంపలేదు. అప్పుడు చూడాలి. అతను వేసిన గంతులు. కాని అసలు గంతులు హాసానికి నిమ్మకాయ బద్దలు ఎందుకు కావలసి వచ్చాయో తెలిసిన పూట వేసాడుట. వాటితో పోలిస్తే మా దగ్గర వేసినవి కుప్పి గంతులట. హాసానికి నిమ్మకాయ బద్దలు కోర్కె కలగకుండా ఒప్పించటానికి ఆమెకి ముట్ట చెప్పింది, కలిగిన కోర్కె తొలగించటానికి డాక్టర్ కి ముట్టచెప్పింది, తడసి మోపెడయిందిట. అప్పటి నుంచి సేఫ్ పిరియడ్ లో మాత్రమే చిన్నింటికి వెళ్తున్నాడంటారు” అని కథ ముగించాడు తలకాయ. ప్రై.క. తలకాయని ఇంటి దగ్గర దింపి వెళ్లిపోయాను.

ఒక నెల తరువాత ఇదంతా ఒక వ్యాసంగా వ్రాసి సంపాదకుడికి అది ఆయన చదువుతూ వుంటే ఆయన మొహంలోకి చూస్తూ నిలబడ్డాను. అది చదివాక ఆయన, ఒక విలేఖరి పంపిన న్యూస్ అయిటమ్ ఫైల్ లో నుంచి తీసి నాకు చదవమని ఇచ్చాడు. అందులో ఇల్లా వుంది:

రంగడికి పిచ్చెక్కింది.

దిబ్బ రాష్ట్రం : ప్రొఫెసర్ రంగారావుకి, పూర్వం ఆయన దగ్గర పని చేసి వుండిన ఒకామెకు దగ్గర సంబంధం వుండేదని, ఆయన తనకి సంతోషం కలిగినప్పుడల్లా “నాకు నవ్వొచ్చింది” అనే వాడని విశ్వసనీయ వర్గం ద్వారా తెలుస్తోంది. అయితే ఆమెకీ మధ్య నాన్నగారి ఆఫీసులో పెద్ద ఉద్యోగం వచ్చి వెళ్లిపోయిందిట. రంగారావు ఈ మధ్య ఆ ఊరు వెళ్ళినప్పుడు ఆమెను కలుసుకోవాలని ప్రయత్నించాడని, అప్పుడామె “నేను నీ కమ్మని” అందని, నాన్నగారికి రంగారావు ప్రయత్నం గురించి తెలిసి కోపించారని దీనంతటికి సూత్రధారుడైన కపి గారి తోక కాకులపతి గారితో చెప్పి కత్తిరింపించారని అనుకొంటున్నారు. అక్కడితో ఆగకుండా ఉపనయనం శాసనాన్ని గవర్నర్ ఆర్డినెన్సు ద్వారా రద్దు పరిచారు. ఈ వార్త రేడియోలో వినగానే ప్రొఫెసర్ రంగారావుకి పిచ్చెక్కిన వైనం ఆయన భార్య ద్వారా ఈ విలేఖరికి తెలిసింది.

-బి.వి.

“నీ శ్రమంతా బూడిదలో పోసిన పన్నీరయింది. ఇది కరెంట్ టాపిక్ కాదు” అన్నాడు సంపాదకుడు, సానుభూతి చూపిస్తూ.

“పోనీ చరిత్ర విభాగంలో వేసుకోండి” అన్నాను. మొండిగా.

“అవును, ఇది వింటేజ్ వైన్” అన్నాడాయన నవ్వుతూ.

- ఆంధ్రజ్యోతి సచిత్ర వారపత్రిక, '88

